

śrīh

॥ śrīhariśaraṇāṣṭakam ॥

dhyeyaṃ vadanti śivameva hi kecidanye  
śaktiṃ gaṇeśamapare tu divākaraṃ vai |  
rūpaistu tairapi vibhāsi yatastvameva  
tasmāt tvameva śaraṇaṃ mama śaṅkhapāṇe || 1 ||

no sodaro na janako jananī na jāyā  
naivātmaḥ na ca kuḷaṃ vipulaṃ balaṃ vā |  
sandṛśyate na kila ko'pi sahāyako me  
tasmāt tvameva śaraṇaṃ mama śaṅkhapāṇe || 2 ||

nopāsitā madamapāśya mayā mahānta-  
stīrthāni cāstikadhiyā na hi sevītāni |  
devārcanaṃ ca vidhivanna kṛtaṃ kadāpi  
tasmāt tvameva śaraṇaṃ mama śaṅkhapāṇe || 3 ||

durvāsanā mama sadā parikarṣayanti  
cittaṃ śarīramapi rogagaṇā dahanti |  
sañjīvanaṃ ca parahastagataṃ sadaiva  
tasmāt tvameva śaraṇaṃ mama śaṅkhapāṇe || 4 ||

pūrvam kṛtāni duritāni mayā tu yāni  
smṛtvākhilāni hṛdayaṃ parikaṃpate me |  
khyātā ca te patitapāvanatā tu yasmāt  
tasmāt tvameva śaraṇaṃ mama śaṅkhapāṇe || 5 ||

duḥkhaṃ jarājananaḥ vividhāśca rogāḥ  
kākaśvasūkarajanirniraye ca pātaḥ |  
te vismṛteḥ phalamidaṃ vitataṃ hi loke  
tasmāt tvameva śaraṇaṃ mama śaṅkhapāṇe || 6 ||

nīco'pi pāpavalito'pi vinindito'pi  
brūyāt tavāhamiti yastu kilaikavāram |  
taṃ yacchasīśa nijaḷokamiti vrataṃ te  
tasmāt tvameva śaraṇaṃ mama śaṅkhapāṇe || 7 ||

*vedeṣu dharmavacaneṣu tathāgameṣu  
rāmāyaṇe'pi ca purāṇakadambake vā |  
sarvatra sarvavidhinā gaditastvameva  
tasmāt tvameva śaraṇaṃ mama śaṅkhapāṇe || 8 ||*

*|| iti śrīhariśaraṇāṣṭakam samāptam ||*